

## Mən Tələsmirəm...

Səməd Vurğun

Dostlar, badələri qaldırın içək!  
Gecə ulduzludur, hava da sərin.  
Demirəm məst olub dünyadan köçək...  
Deyirəm mehriban düşüncələrin  
İsti qucağında qızınaq bir az...  
Qoy uzansın gecə, geciksin səhər,  
Yuxuya getməsin məclisdəkilər—  
Mənim söhbətimdən yorulmaq olmaz.  
Hələ yer üstündə, insan yanında  
Deyib danışmaqdan doymamışam mən...  
Uzaqdan ömrünü hər bir anın da,  
Yel kimi keçməsin vaxt üstümüzdən...  
Bu aylı gecədə, bu dağ döşündə,  
Bu sazlı, söhbətli bulaq başında  
Bu saat, bu dəm  
Heç yana, heç yerə mən tələsmirəm!

Sevgilim, qolunu boynuma dola!  
Demə ki, yorğunam, ya qocalmışam,  
Mən hələ dünyadan nə zövq almışam?  
Dur, bütün aləmi gəzək qol-qola!  
Yenə də fikrimin səyyar yelkəni  
Dənizdən-dənizə atsa da məni,  
Qorxma! Ürəklə de: "Uğurlar ola!"  
Dur, bütün aləmi gəzək qol-qola,  
Sellərdən, sülardan yeyin axsam da,  
Şimşəklə yanaşı göydə çaxsam da,  
Nə şadlıq səyirsin atını nə qəm,  
Heç yana, heç yerə mən tələsmirəm!

\*\*\*

Sən də, ovçu dostum, tələsmə sən də,  
Bu qəlbi dağları qoy asta aşaq.

O çay yanındaki yaşıl çəməndə  
Asta addımlayıb ağır dolaşaq.  
Hər gülə, çiçəyə salam verməsəm,  
Xoş üz göstərməsəm, xoş üz görməsəm;  
Nanələr, reyhanlar inciyər məndən.  
Güllərin yarpağı tökülər dən-dən...  
Odur ki, yel olub çöldə əsmirəm,  
Heç yana, heç yerə mən tələsmirəm!

\*\*\*

Bulud tez keçməsin başımın üstdən,  
Çay da yavaş axsın... sular boyunca.  
Baxım hər zərrəyə, baxım doyunca...  
Ürək tərپənməyir ötərgi səsdən,  
Nə çıxar bir anlıq yanan həvəsdən?

\*\*\*

Elə zənn etmə ki, ağırlaşmışam,  
Ayağı sarıqlı, şikəst bir quşam...  
Qoy dünya böyüsün, zaman uzansın,  
Bir günün ərzində aylarla yansın  
Al günəş, gözündən nur yağa-yağa...  
Ömrün kitabını tamamlamağa  
Çox da can atmasın əlimdə qələm,  
Mən tələsmirəm,  
Mən tələsmirəm!

---

Veb direktor: Betti Bleyer  
Mətni yığdı: Səkinə İsgəndərova  
Veb üçün hazırladı: Ülviyyə Məmmədova  
AZERİ.org qoyuldu: may, 2004